

Naakal siwilizasiýasy rowaýatmy, hakykat?

Category: Geň-taňsy wakalar, Kitapcy

написано kitapcy | 23 январа, 2025

Naakal siwilizasiýasy rowaýatmy, hakykat? NAAKAL SIWILIZASIÝASY ROWAÝATMY, HAKYKAT?

Naakal siwilizasiýasy – iňlis alymy Jeýms Çýorçward tarapyndan giňden tanadylan we taryhda bolup geçendigi öňe sürülen siwilizasiýadyr. Naakal medeniýetiniň bolandygyna güwä geçýän hiç hili ylmy tapyndylar ýogam bolsa, Jeýms Çýorçwardyň Günbatar Tibetde tapan naakal ýazuw ýadygärlikleri Atlantida we Mu siwilizasiýalarynyň syrlaryna aralaşmagyň täze ýollaryny açdy.

Naakaldan ilkinji bolup 1896-njy ýylda amerikaly alym Ogýust Lýo-Plonžon «Queen Moo and the Egyptian Sphinx» kitabynda söz açdy. Lýo-Plonžonyň pikiriçe, Naakal siwilizasiýasyny maýýa dinini wagyz edijiler döredipdir. Olar Orta Amerikadaly iň gadymy we iň güýçli siwilizasiýa bolupdyr.

1926-njy ýylda çap bolan «The Lost Continent of Mu, Motherland of Man» kitabynda Naakaldan söz açan Jeýms Çýorçwardyň pikiriçe Naakal medeniýetiniň 64 millionlyk ilaty bolupdyr we bu medeniýetiň ömri 50 müň ýyl dowam edipdir. Jeýms Çýorçward Tibetde tapdym diýen naakal ýazgylaryna salgylanyp, naakal medeniýetiniň adamzat siwilizasiýasynyň sakasy bolandygyny öňe sürdi. Ol Mu siwilizasiýasyna-da şol ýazgylar esasynda çemeleşip, Mu yklymyna we halkyna Naakal diýip at berlendigini ýazýar. Çýorçward nakal ýazgylarynda şeýle jümleleriň bardygyny aýdýar:

«Mu yklymy, güneşli, ýöne bol hasylly we bereketli, düzlük ýurtdy. Onuň çar künjüni göm-gök otluk, sonarlyk meýdanlar, sümme tokaýlar gurşap alypdyr. Endigan akýan, giň deltaly, bol suwly derýalaryň boýunda gurlan ajaýyp uly şäherler ýerleşipdir. Ýer ýüzüniň uçmahy diýilmäge mynasyp bu yklymda

belent dag gerişleri bolmandyr. Daglar diňe ol ýerde däl, dünýäniň beýleki yklymlarynda-da entek beýgelip ýetişmän eken. Mu we mulylaryň döwri ýer ýüzünde entek daglaryň emele gelmeginden owalky geologik eýýama, üçünji arz döwrüne gabat gelipdir. Mu tokaýlarynda we suwlarynda şol döwre mahsus haýwanlar ýaşaýdyr. Muly adamlar islendik ýabany haýwany eldekileşdirmegiň ýoluny tapypdyr. Olar möýüň kerebiniň mysalynda tutuş yklymy ykjam ýollar bilen doldurypdyrlar. Çar tarapa uzaýan ýollaryň nireden başlap, niredede gutarýandygyny biler ýaly bolmandyr. Olar ýollary şeýle bir ökdelik bilen çekipdirler welin, hatda onuň galyndylary-da biziň günlerimiziň ýol-gurluşykçylaryny, inženerlerini haýrana goýýar. Mina şeklindäki trotuar daşlary ýanaşyk däl-de, biri-birinden aýryp bolmaz ýaly oturdylypdyr. Onuň haýsy tarapyndan seredende-de, ýoluň gyralary oklaw ýaly göni bolupdyr.

Mu ýurdunyň jemagaty bitewi bir hökümetiň tabyn on taýpanyň bileleşen konfederasiýasyndan ybarat bolupdyr. Hökümet ýolbaşçysyna Munyň Günü – jygasy, hökümdary, häkimi, emiri, ýagny Ra-Mu diýlipdir. Ramular jemagaty Taňrynyň inderen mukaddes ýazgylaryna laýyklykda dolandyrypdyr. Ýolbaşçylar halkyň önündäki wezipe borçlaryny oýlanşykly we mylakatly ýerine ýetiripdirler. Mu ýurdunyň uludan-kiçä hemmesi ýeke-täk Hudaýa ynanypdyr».

Eýsem, adamzadyň taryhynda gelip-geçen ähli siwilizasiýalaryň enesi hasaplanýan Naakal siwilizasiýasynyň bolup geçendigini ylmy taýdan tassyklap ýa-da doly ýalana çykaryp bolarmyka? Ylym hernäçe garşy çykýanam bolsa, soňky ýyllarda Naakal siwilizasiýasyndan söz açýan ylmy-fantastiki çeper eserler barha köpelmek bilen. Gynansak-da, 70 müň ýyllyk taryhynyň bardygy aýdylan Naakal medeniýetiniň ýazuw ýadygärlikleri Jeýms Çýorçward ölenden soň näbelli ýagdaýda ýitirim bolupdyr. Bu bolsa meseläniň çözgüdini hasam kynlaşdyrýar. Belkäm, gelejekde muňa jogap berip boljak ynamly maglumatlar tapylar? Häzirlikçe muňa jogap tapylanok...

@ Kitapçylar. Geň-taňsy wakalar